

4 ನೇ ಅಪರ ಜಿಲ್ಲಾ ಮತ್ತು ಸತ್ರ ನ್ಯಾಯಾಧೀಶರವರ ನ್ಯಾಯಾಲಯ,  
ಮೈಸೂರು

ಎಸ್.ಸಿ. 21/2019

ಸಾಕ್ಷಿದಾರರ ಹೆಸರು	ಃ ಡಾ. ಮಂಜುನಾಥ್	ಪ್ರಮಾಣ ಮಾಡಿಸಿದ ದಿನಾಂಕ:
ತಂದೆ/ಗಂಡನ ಹೆಸರು	ಃ ಶ್ರೀ ಲೀ.ಎಸ್.ಶಿವಸ್ವಾಮಿ	30.10.2024
ವಯಸ್ಸು	ಃ 57 ವರ್ಷ	
ವೃತ್ತಿ	ಃ ವೈದ್ಯರು, ಮಿಷಿನ್ ಆಸ್ಪತ್ರೆ, ಮೈಸೂರು	ಪ್ರಾ.ಸಾ. ಃ 17
ವಾಸಸ್ಥಳ	ಃ ಮೈಸೂರು	ಚಾ.ಸಾ. ಃ 27

ಮುಖ್ಯ ವಿಚಾರಣೆ ಃ ಸರ್ಕಾರಿ ಅಭಿಯೋಜಕರಿಂದ:

ನಾನು 2009 ರಿಂದ ಈ ತನಕ ಮಿಷಿನ್ ಆಸ್ಪತ್ರೆಯಲ್ಲಿ ಹಿರಿಯ ತುರ್ತು ಚಿಕಿತ್ಸಾ ವೈದ್ಯನಾಗಿ ಕೆಲಸ ಮಾಡುತ್ತಿದ್ದೇನೆ. ದಿ:11.06.2015 ರಂದು ಮದ್ಯಾಹ್ನ 1.40ಕ್ಕೆ ಪವಿತ್ರಾ ಕುಮಾರಿ ಎನ್ನುವ ಮಹಿಳೆಯನ್ನು ಅವರ ಸಂಬಂಧಿಕರಾದ ಮೋನಿಕಾ ಎನ್ನುವವರು ಆ ದಿನ ಮದ್ಯಾಹ್ನ 12 ಗಂಟೆಗೆ ತಮ್ಮ ಮನೆಯಲ್ಲಿ ವಿಷ ಪ್ರಾಶನಕಾರಿ ಔಷಧಿಯನ್ನು ಸೇವಿಸಿ ಅಸ್ವಸ್ಥಗೊಂಡ ಕಾರಣ ನಮ್ಮ ಆಸ್ಪತ್ರೆಗೆ ಕರೆದುಕೊಂಡು ಬಂದಿದ್ದರು. ಅವರನ್ನು ಪರೀಕ್ಷಿಸಿದಾಗ ವಿಷ ಪ್ರಾಶನಕಾರರಿ ಔಷಧಿಯನ್ನು ಸೇವಿಸಿರುವುದು ಕಂಡುಬಂದಿತ್ತು. ಅವರಿಗೆ ತುರ್ತು ಚಿಕಿತ್ಸೆ ವಿಭಾಗದಲ್ಲಿ ಚಿಕಿತ್ಸೆ ನೀಡಿ ಮುಂದಿನ ಚಿಕಿತ್ಸೆಗಾಗಿ ಐ.ಸಿ.ಯು ನಲ್ಲಿ ದಾಖಲು ಮಾಡಲಾಗಿತ್ತು. ಅವರು ಅದೇ ದಿನ ಸಂಜೆ 5.40 ರ ಸಮಯಕ್ಕೆ ಚಿಕಿತ್ಸೆ ಗೆ ಸ್ಪಂದಿಸದೇ ಮರಣಹೊಂದಿರುತ್ತಾರೆ. ಆ ಮಹಿಳೆ ಆಸ್ಪತ್ರೆಗೆ ದಾಖಲಾಗಿದ್ದ ಕುರಿತು ಪೋಲೀಸ್ ಇಂಟಿಮೇಷನ್ ಕೊಟ್ಟಿದ್ದೆವು ಮತ್ತು ಮರಣಹೊಂದಿದ

ನಂತರವೂ ಸಹ ಪೋಲೀಸ್ ಇಂಟಿಮೇಷನ್ ಕಳುಹಿಸಿದ್ದೆವು. ಈಗ ನಾನು ನೋಡುತ್ತಿರುವ ದಾಖಲೆ ಆ ಮಹಿಳೆಯ ಚಿಕಿತ್ಸೆ ಕುರಿತಾದ ಕೇಸ್ ಶೀಟ್ ನ ಪ್ರತಿ ಇದೆ. ಸದರಿ ದಾಖಲೆಯನ್ನು ನಿ.ಪಿ-31 ಎಂದು ಗುರುತಿಸಿದೆ.

ಪಾಟೀ ಸವಾಲು : ಆರೋಪಿ ಪರ ವಕೀಲರವರಿಂದ:-

2. ನನ್ನ ಬಳಿ ಬಂದಾಗ ಆ ಮಹಿಳೆಗೆ ಮಾತನಾಡಲು ಆಗುತ್ತಿತ್ತು. ಆದರೆ ಆ ಕಾಲಕ್ಕೆ ಆ ಮಹಿಳೆ ಬೇರೆ ಯಾವುದೇ ಮಾಹಿತಿ ಹೇಳಿರಲಿಲ್ಲ. ವಿಷ ಸೇವಿಸಿದ ಕೆಲವೇ ಸಮಯದಲ್ಲಿ ಆ ವ್ಯಕ್ತಿಯನ್ನು ಆಸ್ಪತ್ರೆಗೆ ಸೇರಿಸಿದರೆ ಅವರು ಬದುಕುವ ಸಂಭವ ಜಾಸ್ತಿ ಇರುತ್ತದೆ ಎಂದರೆ ಅವರು ಯಾವ ರೀತಿ ವಿಷ ಮತ್ತು ಎಷ್ಟು ಪ್ರಮಾಣದ ವಿಷ ಸೇವಿಸಿರುತ್ತಾರೆ ಎನ್ನುವುದರ ಮೇಲೆ ಅವಲಂಬಿತವಾಗಿತ್ತದೆ. ಆ ದಿನ ನನಗೆ ವಿಷದ ಡಬ್ಬ ಅಥವಾ ಬಾಟಲ್ ತೋರಿಸಿಲ್ಲ. ಆ ಮಹಿಳೆ **quick past** ಎನ್ನುವ ಹೆಸರಿನ ವಿಷ ಸೇವಿಸಿದ್ದಾಗಿ ಹೇಳಿದ್ದರು. ದೊಡ್ಡ ಪ್ರಮಾಣದ ಗಾಯವಾದಲ್ಲಿ ಸಣ್ಣ ಗಾಯಗಳ ಬಗ್ಗೆ ಅಷ್ಟು ಗಮನ ಹರಿಸುವುದಿಲ್ಲ ಎಂದರೆ ನಿಜ. ಆ ಮಹಿಳೆಯ ಮನೆಯಲ್ಲಿ ಏನು ನಡೆದಿತ್ತು ಎಂದು ಹೇಳಲು ಆಗುವುದಿಲ್ಲ. ಆ ಮಹಿಳೆ ವಿಷ ಸೇವಿಸಿದ್ದಕ್ಕೆ ಆಸ್ಪತ್ರೆಗೆ ದಾಖಲಾಗಿದ್ದರಿಂದ ಆ ಕುರಿತು ವರದಿ ಕೊಟ್ಟಿದ್ದೇನೆ. ಆ ಮಹಿಳೆ ದೇಹದ ಮೇಲೆ ಯಾವುದೇ ಗಾಯದ ಗುರುತುಗಳು ಇರಲಿಲ್ಲ. ಆ ಮಹಿಳೆ ದೇಹದ ಮೇಲೆ ಗಾಯಗಳ ಇದ್ದ ಬಗ್ಗೆ ನಾನು ಪರಿಶೀಲಿಸಿಲ್ಲವಾದ್ದರಿಂದ ಆ ಬಗ್ಗೆ ವರದಿಯಲ್ಲಿ ವರದಿಯಲ್ಲಿ ನಮೂದಿಸಿಲ್ಲ ಎಂದರೆ ಸರಿಯಲ್ಲ. ಆ ಮಹಿಳೆ ಸೇವಿಸಿದ್ದ ವಿಷದಲ್ಲಿ Aluminium Phosphide ಅಂಶ ಇತ್ತು. ಆ ಮಹಿಳೆ ಯಾವ ವಿಷ ಸೇವಿಸಿದ್ದಳು ಎಂದು ಗೊತ್ತಾಗಿದೇ ಇದ್ದುದರಿಂದ ಅವರಿಗೆ ಸರಿಯಾದ ಚಿಕಿತ್ಸೆ ನೀಡಿಲ್ಲ ಎಂದರೆ ಸರಿಯಲ್ಲ. ಆ ಮಹಿಳೆಗೆ ಪ್ರಥಮ ಚಿಕಿತ್ಸೆ ನೀಡಿದ ಬಳಿಕ 15-30 ನಿಮಿಷದಲ್ಲಿ ಐ.ಸಿ.ಯು ಗೆ ದಾಖಲಿಸಿದ್ದೇವೆ. ಐ.ಸಿ.ಯು ಗೆ ದಾಖಲಿಸಿದ ಬಳಿಕ ಆ ಮಹಿಳೆ ಹೇಳಿಕೆ ಕೊಡುವ ಸ್ಥಿತಿಯಲ್ಲಿ

ಇರಲಿಲ್ಲ. ಪೋಲೀಸರು ಸಂಜೆ 4 ಗಂಟೆಗೆ ಆಸ್ಪತ್ರೆಗೆ ಬಂದಿದ್ದರು. ಪೋಲೀಸರಿಗೆ ಇಂಟಿಮೇಷನ್ ಕಳುಹಿಸಿದ ಬಗ್ಗೆ ದಾಖಲೆಯಲ್ಲಿ ನಮೂದು ಇಲ್ಲ ಎಂದರೆ ಸರಿಯಲ್ಲ. ಮದ್ಯಾಕ್ಷ 2.20 ಕ್ಕೆ ಪೋಲೀಸ್ ಇಂಟಿಮೇಷನ್ ಕಳುಹಿಸಿದ್ದೇವೆ. ಪೋಲೀಸರು ನಮಗೆ ವಿಷದ ಬಾಟಲ್ ಅನ್ನು ತೋರಿಸಿಲ್ಲ. ಆ ದಿನ ಮೋನಿಕಾ ಇವರನ್ನು ಬಿಟ್ಟು ಅವರ ಜೊತೆ ಬೇರೆ ಯಾರು ಇದ್ದರು ಎಂದು ಗೊತ್ತಿಲ್ಲ. ವಿಷವನ್ನು ಆ ಮಹಿಳೆ ಸ್ವತಃ ಸ್ವೀಕರಿಸಿದ್ದರೋ ಅಥವಾ ಬೇರೆ ಯಾರಾದರೂ ಒತ್ತಡದಿಂದ ವಿಷವನ್ನು ಅವರ ಬಾಯಿಗೆ ಹಾಕಿದ್ದರೋ ಎಂದು ನನಗೆ ಹೇಳಲು ಆಗುವುದಿಲ್ಲ. ಆ ಮಹಿಳೆ **organo phosphorous insecticide** ವಿಷ ಸೇವಿಸಿ ಮರಣಹೊಂದಿದ್ದಾರೆ ಎಂದು ಆರ್.ಎಫ್.ಎಸ್.ಎಲ್ ವರದಿಯಲ್ಲಿ ನಮೂದು ಇದೆ ಎಂದರೆ ನಿಜ. ಆ ಮಹಿಳೆಗೆ ದೇಹದ ಮೇಲೆ ಆಗಿದ್ದ ಗಾಯಗಳನ್ನು ನಾನು ಪರಿಶೀಲನೆ ಮಾಡಿಲ್ಲ ಎಂದರೆ ಸರಿಯಲ್ಲ.

ಈ ಹಂತದಲ್ಲಿ ಈ ಸಾಕ್ಷಿಯನ್ನು ಭಾಗಶಃ ಪ್ರತಿಕೂಲ ಸಾಕ್ಷಿಯನ್ನಾಗಿ ಪರಿಗಣಿಸಿ ಪಾಟೀ ಸವಾಲು ಮಾಡಲು ಸರ್ಕಾರಿ ಅಭಿಯೋಜಕರು ಅನುಮತಿ ಕೋರಿದ್ದಾರೆ. ಸಾಕ್ಷಿಯ ಹೇಳಿಕೆಯನ್ನು ಪರಿಶೀಲಿಸಿ ಅನುಮತಿ ನೀಡಲಾಯಿತು.

ಪಾಟೀ ಸವಾಲು: ಸರ್ಕಾರಿ ಅಭಿಯೋಜಕರಿಂದ:-

3. ಆ ಮಹಿಳೆ ಐ.ಸಿ.ಯು ನಲ್ಲಿ ಇದ್ದಾಗ ಹಣಕಾಸಿನ ತೊಂದರೆಯಿಂದ ವಿಷ ಸೇವಿಸಿದ್ದಾಗಿ ಹೇಳಿಕೆ ಕೊಟ್ಟಿದ್ದಾರೆ.

ಪಾಟೀ ಸವಾಲು : ಆರೋಪಿ ಪರ ವಕೀಲರವರಿಂದ:-

4. ನಿ.ಪಿ-31 ವರದಿಯನ್ನು ನಾನು ತಯಾರಿಸಿಲ್ಲ ಎಂದರೆ ನಿಜ. ಆ ದಿನ 2.30 ರಿಂದ 2.45 ಕ್ಕೆ ಆ ಮಹಿಳೆಯನ್ನು ಐ.ಸಿ.ಯು ಗೆ ದಾಖಲಿಸಲಾಗಿತ್ತು. ತುರ್ತು ಚಿಕಿತ್ಸೆ ಘಟಕದಲ್ಲಿದ್ದಾಗಲೇ ಅವರಿಗೆ ತೊಂದರೆ ಕಾಣಿಸಿಕೊಂಡಿದ್ದರಿಂದ ಐ.ಸಿ.ಯು ಗೆ ದಾಖಲಾಗಿದ್ದರು

ಎಂದರೆ ಸರಿಯಲ್ಲ. ಸಾಕ್ಷಿ ಸ್ವತಃ ಹೇಳುತ್ತಾರೆ ಸಾಮಾನ್ಯವಾಗಿ ವಿಷ ಸೇವನೆಯ ಎಲ್ಲಾ ಪ್ರಕರಣಗಳಲ್ಲಿ ಐ.ಸಿ.ಯು ಗೆ ದಾಖಲಿಸುತ್ತೇವೆ. ಆ ಮಹಿಳೆ ಐ.ಸಿ.ಯು ನಲ್ಲಿದ್ದಾಗ ಜೀವನರಣದ ಮಧ್ಯೆ ಹೋರಾಟ ಮಾಡುತ್ತಿದ್ದ ಕಾರಣ ಅವರು ಯಾವುದೇ ಹೇಳಿಕೆ ಕೊಡುವ ಸ್ಥಿತಿಯಲ್ಲಿರಲಿಲ್ಲ ಎಂದರೆ ಸರಿಯಲ್ಲ. ಐ.ಸಿ.ಯು ನ ವೈದ್ಯರಿಗೆ ತುರ್ತು ಚಿಕಿತ್ಸೆ ಘಟಕದ ಚಿಕಿತ್ಸೆ ಬಗ್ಗೆ ಮಾಹಿತಿ ಕೊಡುತ್ತೇವೆ. ಐ.ಸಿ.ಯು ನಲ್ಲಿ ಸಹ ಪುನಃ ರೋಗಿಯ ಹಿನ್ನೆಲೆಯನ್ನು ವಿಚಾರಣೆ ಮಾಡುತ್ತಾರೆ. ಐ.ಸಿ.ಯು ನಲ್ಲಿ ಆ ರೀತಿಯ ವಿಚಾರಣೆ ಮಾಡುವುದಿಲ್ಲ ಎಂದರೆ ಸರಿಯಲ್ಲ. ಐ.ಸಿ.ಯು ನಿಂದ ಬಂದ ಮಾಹಿತಿ ಮೇರೆಗೆ ನಾನು ಆ ಮಹಿಳೆಯ ಮರಣದ ಬಗ್ಗೆ ಪ್ರಮಾಣಪತ್ರ ಕೊಟ್ಟಿದ್ದೇನೆ. ಐ.ಸಿ.ಯು ನಲ್ಲಿದ್ದಾಗ continuation sheet ನಲ್ಲಿ ಐ.ಸಿ.ಯು ವೈದ್ಯರು ಮಾತ್ರ ನಮೂದು ಮಾಡಬೇಕು ಎಂದರೆ ಸರಿಯಲ್ಲ. ಆ ಮಹಿಳೆ ಮರಣದ ಬಗ್ಗೆ ಅದೇ ದಿನ ಇಂಟಿಮೇಷನ್ ಕಳುಹಿಸಿದ್ದೇವೆ. ಆ ಮಹಿಳೆ ಮರಣದ ಬಗ್ಗೆ ಪೋಲೀಸರಿಗೆ ತಿಳಿಸಲು ತಡ ಮಾಡಿಲ್ಲ. ಸಂಜೆ 7.20 ಕ್ಕೆ ಮರಣದ ಬಗ್ಗೆ ಪೋಲೀಸರಿಗೆ ತಿಳಿಸಿದ್ದೇವೆ. ಆ ಮಹಿಳೆ ಆಸ್ಪತ್ರೆಗೆ ದಾಖಲಾದಾಗಿನಿಂದ ಮರಣಹೊಂದುವ ವರೆಗೆ ಪೋಲೀಸರು ಸಹಕರಿಸಿಲ್ಲ ಎಂದರೆ ಸರಿಯಲ್ಲ. ಅದೇ ಕಾರಣಕ್ಕೆ ನಿ.ಪಿ-31 ರಲ್ಲಿ ಬೇರೆ ಬೇರೆ ಸಮಯ ನಮೂದಿಸಿದ್ದೇವೆ ಎಂದರೆ ಸರಿಯಲ್ಲ. ಐ.ಸಿ.ಯು ವೈದ್ಯರು Aluminium Phosphide ಎದುಕೊಂಡು ಚಿಕಿತ್ಸೆ ನೀಡಿದ್ದಾರೆ ಎಂದರೆ ಸರಿಯಲ್ಲ. ಆ ಮಹಿಳೆ ಸರಿಯಾದ ಚಿಕಿತ್ಸೆ ದೊರೆಯದೇ ಇದ್ದ ಕಾರಣ ಮರಣಹೊಂದಿದ್ದಾರೆ ಎಂದರೆ ಸರಿಯಲ್ಲ.

ಮರು ವಿಚಾರಣೆ:- ಇಲ್ಲ....

ತೆರೆದ ನ್ಯಾಯಾಲಯದಲ್ಲಿ ನನ್ನ ಉಕ್ತಲೇಖನದಂತೆ ಬೆರಳಚ್ಚು ಮಾಡಲಾಯಿತು.

ಓ ಹೇ ಕೇ ಸ ಇ ಎ ಒ.,

4 ನೇ ಅಪರ ಜಿಲ್ಲಾ ಮತ್ತು ಸತ್ರ ನ್ಯಾಯಾಧೀಶರು,  
ಮೈಸೂರು